

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē ayōdhyākāṇḍē
॥ *ēkādhikaśatatamaḥ sargaḥ* ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ ēkādhikaśatatamaḥ sargaḥ ॥

śrīrāmasya bharataṃ prati vanāgamanahētuviṣayikī jijñāsā,
bharatasya taṃ prati rājyagrahaṇāya prārthanā, śrīrāmēṇa
tadasvīkaraṇam

taṃ tu rāmaḥ samājñāya
bhrātaraṃ guruvatsalam |
lakṣmaṇēna saha bhrātrā
praṣṭuṃ samupacakramē || 2.101.1 ||

kimētadicchēyamahaṃ
śrōtuṃ pravyāhṛtaṃ tvayā |
yasmāt tvamāgatō dēśa -
mīmaṃ cīrajaṭājinī || 2.101.2 ||

yannimittamīmaṃ dēśaṃ
kṛṣṇājinajaṭādharah |
hitvā rājyaṃ praviṣṭastvaṃ
tat sarvaṃ vaktumarhasi || 2.101.3 ||

ityuktaḥ kēkayīputraḥ
kākutsthēna mahātmanā |

pragṛhya balavad bhūyaḥ
prāñjalirvākyamabravīt || 2.101.4 ||

ārya tātaḥ parityajya
kṛtvā karma suduḥkaram |
gataḥ svargaṃ mahābāhuḥ
putraśōkābhipīḍitaḥ || 2.101.5 ||

striyā niyuktaḥ kaikēyyā
mama mātrā parantapa |
cakāra sā mahatpāpa -
midamātmayaśōharam || 2.101.6 ||

sā rājyaphalamaprāpya
vidhavā śōkakarsītā |
patiṣyati mahāghōrē
narakē jananī mama || 2.101.7 ||

tasya mē dāsabhūtasya
prasādaṃ kartumarhasi |
abhiṣiñcasva cādyaiiva
rājyēna maghavāniva || 2.101.8 ||

imāḥ prakṛtayaḥ sarvā
vidhavā mātaraśca yāḥ |
tvatsakāśamanuprāptāḥ
prasādaṃ kartumarhasi || 2.101.9 ||

tathānupūrvyā yuktaśca
yuktaṃ cātmani mānada |

rājyaṃ prāpnuhi dharmēṇa
sakāmān suhrdaḥ kuru || 2.101.10 ||

bhavatvavidhavā bhūmiḥ
samagrā patinā tvayā |
śaśinā vimalēnēva
śārādī rajanī yathā || 2.101.11 ||

ēbhiśca sacivaiḥ sārdhaṃ
śirasā yācitō mayā |
bhrātuḥ śiṣyasya dāsasya
prasādaṃ kartumarhasi || 2.101.12 ||

tadidaṃ śāśvataṃ pitryaṃ
sarvaṃ sacivamaṇḍalam |
pūjitaṃ puruṣavyāghra
nātikramitumarhasi || 2.101.13 ||

ēvamuktvā mahābāhuḥ
sabāṣpaḥ kaikayīsutaḥ |
rāmasya śirasā pādau
jagrāha bharataḥ punaḥ || 2.101.14 ||

taṃ mattamiva mātaṅgaṃ
niḥśvasantaṃ punaḥ punaḥ |
bhrātaraṃ bharataṃ rāmaḥ
pariṣvajyēdamabravīt || 2.101.15 ||

kulīnaḥ sattvasampanna -
stējasvī caritavrataḥ |

rājyahētōḥ katham pāpa -
mācarēnmadvidhō janaḥ || 2.101.16 ||

na dōṣam tvayi paśyāmi
sūkṣmamapyarisūdana |
na cāpi jananīm bālyāt
tvaṃ vigarhitumarhasi || 2.101.17 ||

kāmakārō mahāprājña
gurūṇām sarvadānagha |
upapannēṣu dārēṣu
putrēṣu ca vidhīyatē || 2.101.18 ||

vayamasya yathā lōkē
saṅkhyātāḥ saumya sādhubhiḥ |
bhāryāḥ putrāśca śiṣyāśca
tvamapi jñātumarhasi || 2.101.19 ||

vanē vā cīravasaṇam
saumya kṛṣṇājinaṃbaram |
rājyē vāpi mahārājō
mām vāsayitumīśvaraḥ || 2.101.20 ||

yāvat pitari dharmajña
gauravaṃ lōkasatkṛtē |
tāvad dharmakṛtām śrēṣṭha
jananyāmapī gauravam || 2.101.21 ||

ētābhyām dharmasīlābhyām
vanaṃ gacchēti rāghava |

mātāpitṛbhyāmuktō'haṃ

kathamanyat samācarē || 2.101.22 ||

tvayā rājyamayōdhyāyāṃ

prāptavyaṃ lōkasatkṛtam |

vastavyaṃ daṇḍakāraṇyē

mayā valkalavāsasā || 2.101.23 ||

ēvamuktvā mahārājō

vibhāgaṃ lōkasannidhau |

vyādiśya ca mahārājō

divaṃ daśarathō gataḥ || 2.101.24 ||

sa ca pramāṇaṃ dharmātmā

rājā lōkagurustava |

pitṛā dattaṃ yathābhāga -

mupabhōktuṃ tvamarhasi || 2.101.25 ||

caturdaśa samāḥ saumya

daṇḍakāraṇyamāśritaḥ |

upabhōkṣyē tvahaṃ dattaṃ

bhāgaṃ pitṛā mahātmanā || 2.101.26 ||

yadabravīnmāṃ naralōkasatkṛtaḥ

pitā mahātmā vibudhādhipōpamaḥ |

tadēva manyē paramātmanō hitaṃ

na sarvalōkēśvarabhāvamavyayam || 2.101.27 ||

|| ityārṣē śrīmadrāmāyaṇē vālmikīyē ādikāvye

ayōdhyākāṇḍē ēkādhikaśatatamaḥ sargaḥ ||